

Няхай жыве дваццаць пятая гадавіна Вялікай Кастрычніцкай Соцыялістычнай Рэвалюцыі!

Пролетары ўсіх краін, аднайдзеся!

Комуністычная партыя (большэвікоў) Беларусі

СОВЕЩКАЯ БЕЛАРУСЬ

ОРГАН ЦК І МІНСКАГА АБКМА КП(б)Б

№ 97

(7427)

СУБОТА

7 лістапада

1942 г.

ПРАЧЫТАЎ—ПЕРАДАЙ ДРУГОМУ

НЯХАЙ ЖЫВЕ УСЕСАЮЗНАЯ КОМУНІСТЫЧНАЯ ПАРТЫЯ БОЛЬШЭВІКОЎ, ПАРТЫЯ ЛЕНІНА — СТАЛІНА — АРГАНІЗАТАР БАРАЦЬБЫ ЗА ПЕРАМОГУ НАД НЯМЕЦКА-ФАШЫСЦКІМІ ЗАХОПНІКАМІ!

(З лозунгаў ЦК ВКП(б) да 25-й гадавіны Вялікай Кастрычніцкай Соцыялістычнай Рэвалюцыі).



ТЫ БУДЗЕШ ЖЫЦЬ, РАДЗІМА!

Мы з года ў год мазольнымі рукамі
Кавалі зброю моцную сваю,
Каб ў мірны час над ціхімі палямі
З пшанічнымі звінела каласамі,
А ў грозны час — служыла у баю.

Сцягі сваёй радзіме вытыкалі —
У кожнай нітцы нашых сэрца прамень,—
Каб ў мірны час яны, як сонца, ззялі
І справядлівым гневам запалалі
На лютых ворагаў у грозны дзень.

Мы гадавалі дружбу ў сэрцах смелых,
Каб ў мірны час за працай за сталом
Яна звінела песняй і кіпела
У маладосці нашай, у вяселлі,
А ў грозны час — была маім клінком.

Сягоння ўсё праверылі ў агні мы:
Стальную зброю, дружбу і сцягі.
Ты будзеш жыць, квітнець, мая радзіма!
Дарма груган над хмарамі сівымі
Вядзе свае смяротныя кругі.

Няма штыкоў, якія-б нас скрышылі,
І хмар, якія-б засланілі дзень,
І сілы, роўнай нашай грознай сіле,
Што, разгарнуўшы сталінскія крылі,
Да славы неўміручае вядзе!

Максім ТАНК.



ВЯЛІКАЕ СВЯТА ПРАЦОЎНЫХ

25 год таму назад рабочыя і сяляне Расіі пад кіраўніцтвам партыі Леніна—Сталіна скінулі ненавісную ўладу памешчыкаў і капіталістаў і ўстанавілі сваю народную ўладу — савецкую ўладу. У жыцці ўсіх народаў Расіі наступіла новая пара развіцця. Зямля, яе нетры і лясы, фабрыкі і заводы сталі ўсенародным здабыткам.

За 25 год існавання савецкай улады Расія з краіны беднай, малапільменнай, адсталай ператварылася ў магутную соцыялістычную індустрыяльную і калгасную дзяржаву.

Беларускі народ у выніку кастрычніцкіх заваяў і пры брацкай дапамозе і падтрымцы вялікага рускага народа ўпершыню ў гісторыі свайго існавання стаў роўнапраўным народам, атрымаў сваю дзяржаўнасць. Бурна раслі беларускія гарады, вуліцы іх упрыгожваліся новымі будынкамі, будаваліся фабрыкі і заводы. У дзесятках вышэйшых навучальных устаноў, у тысячах школ, у беларускіх універсітэце навучаліся дзеці працоўных беларусаў. Перад кожным працоўным быў адкрыт шырокі шлях у жыццё. Рабочыя і калгаснікі, іх сыны і дачкі становіліся інжынерамі, урачамі, настаўнікамі, вучонымі. На шчасце народа плённа працавала Беларуска-Акадэмія Навук з мноствам яе інстытутаў. Жыццё паляпшалася з кожным годам. Тысячы трактараў працавалі на калгасных палях, даючы палёгку ў працы селяніна. Беларускі селянін пачаў ажыццяўляць свае даўнія мары — прыступіў да асушэння балот, якія вякамі былі бічам для краіны.

Але ў наш квітнеючы край вераломна ўварваліся нямецкія орды і спынілі плённую работу нашага народа. Яны ўварваліся ў нашу краіну, разграбілі і спалілі дашчэнту дзесяткі гарадоў і тысячы вёсак Беларусі, разбурылі бібліятэкі, школы,

клубы, фабрыкі і заводы, пабудаваныя намі за год савецкай улады.

Нямецкія фашысты забралі ў беларускага народа ўсё, што дала яму Кастрычніцкая рэвалюцыя. Яны адабралі свабоду і нацыянальную незалежнасць народа. Заводы і фабрыкі, якія заставаліся цэлымі, прыбралі да сваіх рук нямецкія фабрыканты; на зямлю беларускага селяніна гараць вочы нямецкіх баронаў. Ужо ў шмат якіх месцах, як саранча, злітаюцца нямецкія памешчыкі. На адной толькі Слуцкай з'явілася 95 нямецкіх маёнткаў. Лепшыя землі беларусаў хочуць прыбраць да сваіх рук нямецкія афіцэры і салдаты, якія мараць стаць таксама памешчыкамі, спадзяючыся, што на іх будуць працаваць беларусы.

Нямецкія звары рашылі фізічна знішчыць большую частку беларускага народа. У Беларусі знішчана звыш 700 тысяч насельніцтва, многіх працоўных фашысты гвалтам вывезлі ў Германію на катаржную працу.

Гітлераўскія захопнікі здзекуюцца з роднай мовы нашага народа, з яго звычаяў, з яго культуры. Яны хочуць адарваць беларусаў ад вялікага рускага народа, роднага па крыві, блізкага па сваёй мове, па культуры. Яны хочуць анямечыць беларускі народ, ператварыць яго ў рабоў.

25-ю гадавіну Кастрычніка беларускія працоўныя сустракаюць на ўмовах крывавай нямецкай акупацыі. Але ніякія зверствы, ніякія здзекі не зламалі волю нашага народа да барацьбы. Немцы захапілі Беларусь, але бяссільны пакарыць яе.

Родныя браты і сёстры! Дарагія таварышы! Ведайце: Чырвоная Армія прыдзе! Беларусь будзе вызвалена ад чужаземных захопнікаў! Беларусь будзе савецкай! Беларус будзе гаспадаром сваёй зямлі, свайго краю. Ведайце, што гітлераўская Германія набліжаецца да сваёй пагібелі, да сваёй канчатковай катастрофы! Хіба разлічвалі немцы ваяваць другі год на савецкім фронце? Над гітлераўскімі полчышчамі нависла здань другой страшнай зімы. Гітлер залез у такую пастку, з якой не выбрацца ні яму самому, ні яго бандзе.

Уся краіна, усе народы Савецкага Саюза — масквічы, ленынградцы, рабочыя Горкага, Урала, Кузбаса, Сібіры, Далёкага Усходу і Сярэдняй Азіі — усе куюць перамогу Чырвонай Арміі. Уся краіна стала адзіным фронтам. У адзінстве фронту і тыла, у непакіснай волі нашага народа да барацьбы — залог нашай канчатковай перамогі над гітлераўскімі полчышчамі. Узброеныя сілы Савецкага Саюза, Вялікабрытаніі, ЗША і другіх свабодалюбных народаў растуць.

Адзначым-жа 25-ю гадавіну вялікага Кастрычніка новымі перамогамі ў барацьбе супроць нямецкіх разбойнікаў! Каб адстаяць заваёвы вялікай Кастрычніцкай соцыялістычнай рэвалюцыі, адстаяць сваю свабоду, чэсць і незалежнасць, ёсць толькі адзін выхад — знішчыць усіх нямецкіх акупантаў, ачысціць сваю зямлю ад фашысцкай погані дачыста і поўнасна!

Чырвоная Армія з фронту, партызаны з тыла — агульнымі намаганнямі нашага народа разграмім агалцелага ворага!

Будзем з кожным днём узмацняць ўдары па ворагу, распальваць полымя партызанскай усенароднай вайны!

Няхай жыве наша слаўная радзіма, яе свабода, яе незалежнасць!

Працоўныя Совецкага Саюза! За 25 год савецкай улады вы стварылі магутную соцыялістычную індустрыяльную і калгасную дзяржаву. Усімі сіламі абараняйце здабыткі сваёй шматгадовай працы!

(З лозунгаў ЦК ВКП(б) да 25-й гадавіны Вялікай Кастрычніцкай Соцыялістычнай Рэвалюцыі).

★ ★ ★

АБ НАШАЙ ГОРДАСЦІ

ШТО ДАЛА СОВЕЦКАЯ УЛАДА БЕЛАРУСАМ

(Лічбы і факты)

Адсталая і цёмная ў мінулым, Беларусь пры савецкай уладзе атрымала сваю дзяржаўнасць, стала краінай высокай культуры, развітай прамысловасці і перадавой, калектывнай сельскай гаспадаркі.

Занава пабудаваная савецкай уладай прамысловасць БССР у 1940 годзе дала прадукцыі ў 23 разы больш чым у 1913 годзе.

На фабрыках і заводах Беларусі савецкая ўлада ўстанавіла самы кароткі ў свеце рабочы дзень—7—8 гадзін.

3 рук соцыялістычнай дзяржавы беларускія сяляне атрымалі бясплатна зямлю ў бестэрміновае (вечнае) карыстанне.

На Беларусі было арганізавана 10.260 калгасаў і 337 машына-трактарных станцый, 9.720 трактараў і 1.597 камбайнаў апрацоўвалі памі і ўбіралі багаты ўраджай. Шчасліва і заможна жылі сяляне ў калгасах.

Кожны калгас меў па 3—4 жывёлагадоўчыя фермы, дзе гадаваліся коні, каровы, авечкі, свіні, хатнія птушкі. Толькі за апошнія 3 год перада пачаткам Айчынай вайны колькасць кароў і свіней у калгасах і калгаснікаў павялічылася амаль у 2 разы.

У Беларускай ССР была створана Акадэмія навук, 13.043 пачатковых, няпоўных сярэдніх і сярэдніх школ, 36 вышэйшых навучальных устаноў, 23 тэатры, 1.017 кіна-тэатраў.

У Беларусі было 545 больніц на 32.398 ложкаў, 1.409 амбулаторый і 1.235 фельшарскіх і фельшарска-акушарскіх пунктаў.

На прадпрыемствах і саўгасах Беларусі налічаліся сотні дзіцячых ісяляў, дзе знаходзіліся 20.039 дзяцей, і 957 дзіцячых садоў. Апрача таго, у кожным калгасе былі пастаянныя, або сезонныя ісялі, у якіх знаходзіліся дзесяткі тысяч дзяцей.

Усё, што дала савецкая ўлада беларускаму народу, хочучы адабраць нямецка-фашысцкія захопнікі, Беларускі народ з дапамогай усіх народаў Совецкага Саюза, пад кіраўніцтвам партыі Леніна—Сталіна адстаіць заваёвы вялікага Кастрычніка, ачысціць родную зямлю ад ненавісных чужынцаў.

Дваццаць пяць год Кастрычніцкай рэвалюцыі!

Гэта той усеабдымны факт, які стаў шчаслівым гістарычным лёсам. Ніякія сілы, самыя злыя і крыва-выя, не могуць выкрасліць вялікага факта: Беларуская Савецкая Соцыялістычная Рэспубліка!

Немцы разбурылі Беларускаю Акадэмію навук, але яны не маюць сілы, каб знішчыць беларускую навуку. Немцы разбурылі Беларускае ўніверсітэт і беларускія школы, але яны ніякімі спосабамі не могуць знішчыць беларускую асвету. Немцы прыдумалі ў Мінску «Мінскую газету» на беларускай мове, але ніякімі спосабамі яны не знішчаць вялікай беларускай літаратуры. Немцы панастанавілі на Беларусі шыбеніц, але нязломны беларускі народ высока падняў галаву, і перад яго ваяўнічасцю дрыжыць нямецкае гадаўе.

Немцы заяўляюць, што «Беларутэнія» гэта нямецкі «перадкрай», а беларусы, узрываючы нямецкія паязды і косячы нямецкія галовы,

горда кажуць: тут Беларусь, мы — беларусы, і чужацкая наваляч ляжа тут касцямі. Ад такога павароту справы, немцы, як выпрабаваныя шарлатаны, пачалі ашуканскую гульню з беларусамі. Але маюць на гэта бязлітасны адказ ад узброенага беларускага народа: воляй Кастрычніка, я магутны народ, жыўу на сваёй зямлі, маю свае традыцыі, за чвэрць Кастрычніцкага стагоддзя я ўсвядоміў сваю нацыянальную гордасць, маю імя за гэты час стала вядома ўсяму свету і ўсё гэта мой нацыянальны здабытак, і паганая немчура нічога са мною, што-б яна хацела, не зробіць.

Дробная кучка адшчапенцаў стараецца ўгаварыць беларусаў, што пад нямецкім ботам з пятлёй на шыі вельмі прыемнае нацыянальнае жыццё. «Мінская газета», распісваючы адкрыццё «беларускага народнага дому» ў Навагрудку, піша: «Прыгожая дэкарацыя сцэны, на якой побач з нямецкімі сцягамі горда (!) павявалі нашы бела-чырвона-белыя штандары».

Як стаіць свет, ад самых яго пачаткаў і да нашых дзён, ніякі мудрэц, нават з самай вострай фантазіяй, не мог уявіць сабе гордасць абдрыпанага вераб'я, які сядзіць побач з драпежным каршунам, у якога кіпці ў крыві. Праўда, паўзучаму чарвяку можа часам іздаецца, што ён ляціць. А, урэшце, хто разбярэцца ў лакейскай душы? Можа лакей і адчувае якую-небудзь «гордасць», калі вылізвае зад свайму пану?

Ёсць наша гордасць: Чырвоны Сцяг Кастрычніка і Дзяржаўны Герб Беларускай Савецкай Соцыялістычнай Рэспублікі. З гэтай гордасцю ў сэрцы вялікі беларускі народ кладзе ў магілы нямецкую наваляч. Кулямёт і вінтоўка супроць немца—у руках беларускага чалавека—вось вынік нашай нацыянальнай гордасці.

У нас гордасць людзей, якія жывуць з праўдай у сэрцы і сілай у руках. І жыць у няволі мы не будзем! Смерць немцу і воля нам!

КУЗЬМА ЧОРНЫ.

Не даруем немцам!

Так павялося: наш калгас «Шлях Леніна» кожны год да вялікага Кастрычніцкага свята заканчваў усе палявыя работы, маладзёбу, размеркаванне ўраджаю па працаднях.

Вазамі вазілі калгаснікі дабро: жыта, пшаніцу, бульбу, гуркі, памідоры. У апошнія два год мы ў сваім калгасе развялі вінаград і пчол. Усю зіму варылі вінаградны кампот з мёдам. Багата і культурна жылі людзі. Не было таго гаспадары, які-б да Кастрычніцкага свята не закалоў кабана, або не зарэзаў авечкі. І скварка і чарка былі за сталом. А які прыбытак давала наша гаспадарка дзяржаве! Пяць калгасных фермаў было ў нас: да сотні кароў, сот дзве авечак ды гэтуты-ж свіней, ды ку-

рэй. Коні былі, як стаенныя,—сытыя, гладкія.

У 1939 годзе мы пабудавалі сваю электрастанцыю, і электрычнасць гарэла ў кожнай хаце калгасніка, у клубе, у радзільным доме, у канюшнях і ў кароўніках. Культурна, па-гарадскому жылі мы ў сваёй вёсцы. У кожнага было радыё, газеты, кнігі, розная мэбля ў хаце. Многія пакуплялі самавары, веласпеды. Толькі-б жыць ды працаваць у радасці, а тут насунулася чорная хмара з нямецчыны, прывалажліся сабакі са сваёй галоднай Германіі.

Усіх курэй, свіней, кароў і авечак з'елі галодныя нямецкія сабакі. Усё да ніткі, да зярняці, да шарцінкі выграблі, з'елі гітлераўскія бандыты. Сабак і катроў

грабежнікі лавілі і жыўём адпраўлялі кудысьці на грузавіках. Можа ў нямецчыне катроў ядуць? Немцы, на ўсё здольны.

Самае страшнае ў нашай вёсцы адбылося гэтым летам. Немцы спалілі наш калгас, аграбілі людзей да шчэнту. Згарэлі ўсе калгасныя будынкі, усе хаты, сады і прысады. Папалішча і пустэча наўкола. Вось што прынеслі з сабою немцы ў нашу вёску, у наш родны край.

Гэтага мы не забудзем, не даруем нямецкім грабі-лам і грамілам!

Калгаснікі калгаса «Шлях Леніна» Н-скага раёна Беларусі: Купрэй Л., Сяргей К., Хрысціна А., Васіль Н., Сымон І., Зося Ж., Зіна Н., Карней Б., Ка-стусь Б.

БЕЛАРУСЬ ЖЫВЕ, БЕЛАРУСЬ ЗМАГАЕЦЦА

(Лічбы і факты)

Гітлераўскія забойцы і каты залілі наш родны край патакамі крыві жанчын і дзяцей. 700.000 чалавек знішчылі немцы на Беларусі, спалілі тысячы гарадоў і сёл.

Беларускі народ, упэўнены ў сваёй перамозе, узняўся на свяшчэнную партызанскую вайну і бязлітасна помсціць фашысцкім варварам.

Партызанскія атрады адной толькі Віцебскай абласці за адзін месяц знішчылі 7.736 нямецкіх салдат, афіцэраў і паліцэйскіх, пусцілі пад адкос 37 эшалонаў, разбілі 495 вагонаў і 37 паравозаў, узарвалі 32 чыгуначныя і 81 шасэйныя масты, знішчылі 9 складаў.

Партызанскія атрады, якімі камандуе сын беларускага народа тав. К., знішчылі ў баях і пры налётах больш 6.800 гітлераўцаў і паранілі каля 3.000. Апрача таго каля 13.000 нямецкіх бандытаў знішчана партызанамі пры крушэннях паяздоў. Пушчана пад адкос 58 эшалонаў, 3 бронепаязды.

За шэсць месяцаў баявой дзейнасці партызаны атрада дзядзькі Косці вывелі са строю 116 паравозаў, пусцілі пад адкос 12 эшалонаў, разграмілі 30 валасных і сельскіх упраў, з засад і ў баях знішчылі больш 2.000 фашыстаў.

Нямецкія грабежнікі маралі захапіць у свае лапы прамысловасць БССР. Дарэмна! Буйнейшыя прадпрыемствы рэспублікі з Гомеля, Магілёва, Віцебска, Оршы, Добрушы, Мозыры і другіх прамысловых цэнтраў вывезены ўглыб савецкай краіны. Зараз дзесяткі заводаў куюць грозную зброю для разгрому ворага.

Паспяхова прадаўжае сваю работу ў Ташкенце Акадэмія навук БССР. У горадзе Горкім паспяхова працуе Беларускае Дзяржаўнае ордэна Леніна тэатр оперы і балета. У Томску, Уральску і іншых гарадах працуюць астагні беларускія тэатры. Письменнікі, кампазітары, паэты Беларусі працуюць над новымі творами.

На фронтах Айчынай вайны, у глыбокім варожым тылу і на эвакуіраваных прадпрыемствах — усюды сыны беларускага народа гераічна змагаюцца ў вялікай сямі народаў СССР пад сцягам партыі Леніна—Сталіна за хуткі і канчатковы разгром нямецка-фашысцкіх бандытаў.



2-га лістапада адбылася перадача Н-скай часці танкавай калоны, пабудаванай працоўнымі да 25-й гадавіны Кастрычніка. НА ЗДЫМКУ: Танкавыя экіпажы, якія прынялі калону новых танкаў.

Совецкія партызаны і партызанкі! Разбурайце тылы праціўніка, знішчайце яго штабы, разбурайце чыгункі і масты, падпальвайце і ўзрываўце склады і казармы, знішчайце жывую сілу праціўніка, знішчайце прадстаўнікоў нямецкіх улад! З кожным днём узмацняйце ўдары па ворагу!

(З лозунгаў ЦК ВКП(б) да 25-й гадавіны Вялікай Кастрычніцкай Сацыялістычнай Рэвалюцыі).

РУЙНУЕМ ТЫЛЫ ВОРАГА

Яшчэ не прайшлі нямецкія войскі тэрыторыю ўсёй Беларусі, а ў тылу ворага арганізаваліся партызанскія атрады.

Зараз ніякія карныя атрады не ў сілах стрымаць магутную лавіну партызанскага руху, і немцы-вымушаны пасылаць цэлыя дывізіі. І гэта не дапамагае фашыстам.

Цэлыя раёны ўсю мінулыя зіму і зараз знаходзяцца пад кантролем партызан. Калі партызаны Н-скага раёна выгналі немцаў са сваёй тэрыторыі і ўстанавілі савецкую ўладу, гэта было не толькі паражэнне фашыстаў, але яркае сведчанне таго, што ворагу не зламаць жалезнай волі беларускага народа. З 7 сакавіка 1942 года гітлераўцы няспынна спрабавалі авалодаць раёнам К. і заўсёды разбітыя ўцякалі.

У баі пад сялом Р. вораг сілаю да 500 немцаў, пры падтрымцы 3 самалётаў, сутыкнуўся з партызанскім атрадам тав. Б. Партызан было ў тры разы менш. Але ў партызан было больш напорыстасці і волі. Немцы былі разгромлены і толькі адзінкам удалося ўцячы.

Пад вёскай С. немцы спрабавалі акружыць атрад тав. Л., але партызаны так арганізавалі сваю абарону і контрудар, што немцы самі апынуліся ў акружэнні.

Ніводзін карны атрад, які прыходзіў у раён К., не выходзіў адсюль цэлым.

Надакучыла Гітлеру падстаўляць карныя атрады пад смяротныя ўдары партызан, і ён рашыў паслаць дзве дывізіі з танкамі, цяжкай артылерыяй, мінамётамі і авіяцыяй.

З 2-га па 28 чэрвеня ішоў няроўны бой партызан з фашыстамі. Больш 800

салдат і афіцэраў страціў праціўнік у гэтым баі, а нашы страты — адзінкі.

Разлютаваныя няўдачай фашысты знішчалі мірнае насельніцтва, катавалі жанчын і дзяцей. Немцы спалілі сяло Баркі, дзе загінулі ў полымі сотні жыхараў. Таксама спалілі фашысты вёску Усакіна і расстралялі 120 чалавек мірных жыхараў.

Фашысты аб'явілі, што яны поўнасьцю знішчылі партызан у раёне К., але на аб'явах не высыхла чарніла, як партызаны атрада тав. Л. знішчылі 5 аўтамашын з немцамі на шашы Магілёў — Бабруйск. На другі-ж дзень на гэтай лініі было разбіта 6 варожых машын з грузамі, а праз тры дні ўжо налічваліся дзесяткі пушчаных пад адкос варожых паяздоў, узарвана некалькі мастоў і выведзена са строю многа дарог.

Нямалую дапамогу аказваюць партызанам мясцовыя жыхары беларускай зямлі. Амаль у кожнай вёсцы існуюць атрады самаабароны, якія рашуча дзейнічаюць супроць фашысцкіх войск.

Гераічна і мужна дзейнічаюць беларускія партызаны супроць нямецкіх акупантаў. У гэтай вялікай барацьбе ўдзельнічае ўвесь беларускі народ, які імкнецца хутчэй разграміць крывавых фашыстаў, вызваліць сваю зямлю ад кайданаў няволі.

Адначасна-жа дні вялікага Кастрычніка яшчэ больш магутнымі ўдарамі па нямецка-фашысцкіх нягодніках!

К. Я.,

камісар Н-скіх партызанскіх атрадаў.

Магілёўская обласць.

АДЗІНСТВА І БРАЦТВА

«За савецкую айчыну ідуць у бой сыны ўсіх народаў Савецкага Саюза. Няхай жыве Чырвоная Армія — армія брацтва і дружбы народаў СССР!».

(З лозунгаў ЦК ВКП(б) да 25-й гадавіны Вялікай Кастрычніцкай Сацыялістычнай Рэвалюцыі).

З усведамленнем усяе велічы і непарушнасці нашай сілы мы гаворым:

Савецкі народ — багатыр, Чырвоная Армія — багатырская армія. Гэта святая ісціна, якая дэманструецца перад усім светам цяпер, у агні найвялікшай з усіх дагэтуль войнаў — вайны з фашызмам.

Воін нашай Арміі — жывое ўвасабленне гэтай ісціны. Ён — і рускі, і беларус, і ўкраінец, і казах, і грузін, і латыш — савецкі чалавек. А савецкі чалавек, хто-б ён ні быў, пазнаў ішчасце радаснага жыцця ў дастатку, адчуў сваю нацыянальную гордасць у вялікай сям'і народаў адной вялікай дзяржавы — Саюза Савецкіх Сацыялістычных Рэспублік.

Горача і сардэчна любім мы сваю радзіму, даражым яе чэсцю, свабодай і незалежнасцю. Хай гітлераўскія псы-рыцары кідаюць новыя і новыя орды грабежнікаў і забойцаў — тупагалоўых гансаў і фрыцаў — усе яны зломіць свае галовы аб непахісную нашу волю перамагчы, аб сілу нашага адзінства ў барацьбе, аб вялікае

брацтва нашых байцоў у правым баю.

Рускі герой лётчык Баранав не адзін і не два разы бяспрашна тараніў фашысцкіх сцяратнікаў, таму што яму дарага радзіма. За яе ён збіў 25 нямецкіх самалётаў.

Азербайджанец Мамедаў з групай байцоў некалькіх нацыянальнасцей з багатырскаю сілай граміў фашысцкую араву дзікіх канібалаў. І ў гэты час ён думаў аб усёй радзіме. У пісьме да родных ён так і пісаў:

«Я сустракаю святую даляку ад сваёй радзімы — сонечнага Азербайджана. Але і тут, ля берагоў суролага Ільмена, у асяроддзі байцоў, я як у роднай сям'і».

Наша Армія сапраўды родная сям'я для ўсіх сыноў нашых — байцоў і камандзіраў. У яе радах, як нідзе больш, адчуваецца нязломная сіла дружбы, узаемнай падтрымкі, брацкай дапамогі. У кожным савецкім воіну любой нацыянальнасці ў нашых умовах спалучаюцца, жывуць і развіваюцца такія якасці чалавека, як нацыянальная

гордасць, любоў да радзімы, палкі патрыятызм — рысы, выхаваныя ў кожным з нас партыяй большэвікоў, яе арганізатарамі Леніным і Сталіным.

У бой ідуць нашы байцы з клічам: «За радзіму!»

Беларус Даватар бяспрашна вадзіў палкі ў ліхія атакі ў бітвах за Маскву. Украінец Брынько мужна абараняў паветраныя падступы к гораду Леніна, узбек Ураім Хакімаў стойка змагаецца пад Ржэвам. Татарын Бібаеў б'ецца пад Сталінградам. Казах Амірбек Ільясаў, грузін Цурцумія, яўрэй Спрынон, байцы-латышы, літоўцы, эстонцы, узбекі, асеціны — усе з аднолькавай сілай грамяць ворага. Усіх іх аб'яднае адзіны парыв, адзінае імкненне, адзіная воля — бялітасна знішчаць немцаў.

Калмык Эрдні Дэлікаў, падбіўшы з супроцьтанкавага ружжа 3 броневікі і цяжка ранены, сказаў: «Вазьміце маё ружжо. Біце фашысцкіх гадаў! Хай ведаюць, што нашы не адступаюць!» Так, нашы не адступаюць. Ружжо Дэлікава будзе ў надзейных руках.

Нас-бы даўно разбілі, калі-б мы змагаліся з ворагам па аднаму. Сіла наша ў адзінстве, дружбе народаў нашай радзімы. І пакуль жыве гэтая дружба, нікому не зламаць багатырскай сілы нашай. Мы адзіны ў сваіх імкненнях і думках. Армія і народ наш непераможны.

П. КАВАЛЕЎ.

ва ўласнай крыві. 26 салдат леглі касцямі. Абясцілены ад ран, Нікалай трымаўся. Але яшчэ адно цяжкае раненне ў галаву, і гарачае сэрца патрыёта перастала біцца.

Дарага заплацілі фашысты за гэтую смерць. Атрад Міхаіла Фёдаравіча знішчыў ужо каля 1500 гітлераўцаў.

Міхаіл Фёдаравіч амаль нічога не сказаў пра сябе. У яго — цяжкае гора. Немцы кінулі ў турму любімую жонку і двух дзяцей. Яны спадзяваліся, што партызанскі камандзір пакарыцца, складзе зброю. Пралічыліся! Сэрца ў Міхаіла Фёдаравіча аказалася цвёрдым, як сталь, і ён не здрадзіў свайму народу. Яго пякучая нянавісць да ворага перамагла гора і смутак, уліла свежы струмень сілы для далейшай барацьбы. Урад СССР узнагародзіў мужнага патрыёта ордэнам Чырвонага Сцягу.

Якуб КАЧАН.

ВОІНЫ

(Людзі аднаго атрада)

«Асноўнай якасцю савецкіх людзей павінна быць храбрасць, адвага, няведанне страху ў барацьбе, гатоўнасць змагацца разам з народам супроць ворагаў нашай радзімы».

(І. СТАЛІН).

Міхаіл Фёдаравіч сядзеў за сталом, уважліва ўглядаўся ў карту і штосьці запісваў у кніжачку. Камандзір радаваўся. Яго атрад толькі што вярнуўся з «палівання». Праведзена яшчэ адна баявая аперацыя! Немцы зноў адступілі.

— Малайцы! Сапраўдныя воіны! — усхвалёвана гаварыў Міхаіл Фёдаравіч. — Вы толькі паслухайце, што ў мяне за людзі... — І ён расказаў хвалюючае апавяданне аб сваёй партызанскай сям'і, аб мужных багатырах-беларусах, якія не ведаюць страху ў барацьбе з фашысцкімі чужынцамі.

У ціхую жніўenskую ноч мінулага года група віцебскіх патрыётаў прысягнула на вернасць радзі-

ме. Стварыўся партызанскі атрад.

За год суролага жыцця людзі зрадніліся, загартаваліся. Яны ўзбагацілі свой баявы вопыт, навучыліся перамагаць любыя цяжкасці.

Аднойчы чатырох байцоў акружылі 80 немцаў. Бандыты ранішай падкраліся да хаты, дзе начавалі партызаны, і напалі на іх знянацку. Завязалася напружаная барацьба. Вораг хацеў узяць нашых смельчакоў жывымі, але хлопцы рашылі не здавацца. Яны вялі моцны агонь праз вокны і дзверы, перашкаджаючы гітлераўцам звужаць калыдо.

Пяць гадзін — цягнулася гэтая няроўная смяротная схватка. Пяць гадзін немцы не маглі не толькі пра-

сунуцца ўперад, а нават падняць галавы. Цяжка было і партызанам. Камандзір групы Рыгор Ю. загадаў таварышам у чым-бы там ні стала вырвацца з пасткі, а сам залез на чардак і з аўтамата стаў ва ўпор расстрэльваць немцаў.

Вораг не разгадаў партызанскай хітрасці і праз некалькі секунд атрымаў новы адчувальны ўдар у лоб. Нікалай, Захар і Іван не прыкметна вылезлі з абложанай хаты і, акапаўшыся, павялі знішчальны агонь з ручнога кулямёта і аўтаматаў. Немцы збянтэжыліся. Як вузлы, яны пачалі адпаўзаць назад. Трапныя партызанскія кулі насцігалі іх. 48 трупцаў застылі на месцы!

У смельчакоў скончыліся

боепрыпасы. Смерцю храбрых загінуў Нікалай А. Цяжкую рану атрымаў Захар і пад ураганным агнём праціўніка — папоўз да хмызняка. Іван у гэты час прыкрываў яго адыход і забяспечыў паспяховы выхад з калыда.

На Нікалая Залескага з розных бакоў насядалі 30 фашыстаў. Можна было ўхіліцца ад бою і адысці да сваіх. Але ён не адступаў перад навалай. Ён ненавідзеў захопнікаў усімі сіламі душы і не хацеў аддаць ворагу ні пядзі роднай зямлі. Ярасна біўся Нікалай з нягоднікамі. Фрыцы доўга не маглі ўзяць узгорак, на якім, зарывшыся ў зямлю, сядзеў партызанскі воін. Усе іх шалёныя атакі захлынуліся



ДЗЕЮЧАЯ АРМІЯ. Мінамётны разлік падраздзялення гвардыі старшага сержанта В. А. Турышчэва вядзе агонь па ворагу.

„ВЯСЕЛЛЕ“

У вёсцы М. стаяў асобны нямецкі атрад. Асобым ён імянаваўся не таму, што ў яго былі асаблівыя функцыі. Гэта быў атрад адборных галаварэзаў і бандытаў гімлераўскай вывучкі.

На сотні кілометраў наўкол стагналі савецкія людзі. Разбойнікі раз'язджалі на грузавіках і адбіралі ў сялян апошнюю вопратку, свінню, курыцу. Яны лавілі маладых дзяўчат і хлопцаў, адпраўлялі іх на нямецкую катаргу.

Трэба было спыніць бандыцкі разгул гітлераўцаў. Даручана гэта было партызанскаму атраду Рамана Р.

Некалькі разоў спецыяльная разведка спрабавала прабрацца да вёскі і кожны раз абстрэльвалася нямецкімі патрульмі. Ад мясцовага насельніцтва партызаны даведліся, што на ўскраіне вёскі М. цэлая сістэма ўмацаванняў—акопы, бліндажы, дзоты з кулямётнымі і мінамётнымі кропкам.

Камандзір атрада Раман Р. быў пахмуры і моўчкі аб нечым думаў.

— Чапай думае, — жартавалі партызаны, а ў сэрцы кожны верыў у мудрае рашэнне свайго камандзіра. Рашэнне сапраўды нарадзілася ў глыбокім і маўклівым раздум'і Рамана. Ён павесіўся, паклікаў да сябе камандзіра ўзвода аўтаматчыкаў і загадаў:

— Рыхтуй калымажкі, запрагай лепшых коней, апранай байцоў у святочную вопратку.

— Ці не ў сваты павязеш мой узвод? — спытаў камандзір узвода Алесь В.

— Сватацця няма часу, — адказаў камандзір. — Адразу пад вянец... Паедзем у вёску М., там акурат і цэрква і нямецкі гарнізон з духавым аркестрам.

У нядзелю раніцою з Сіняга Логу выехаў некалькі фурманак. Павозкі былі засланы кутасавымі распіснымі пасцілкамі. Звінелі бубенчыкі, гралі гармонікі,

грымеў бубен. На прэдняй калымажцы сядзела маладая ў белым шалі, у істужках, пад вянком. Побач сядзеў малады—камандзір атрада Раман Р. З вясельнымі песнямі і музыкой уехалі ў вёску М. Да ваконных шыбаў ліплі людзі, пазіралі на вяселле. Нямецкія патрулі не спынілі праездных.

— Вяселле! — крычалі дзеці і беглі ўслед за павозкамі.

— Рус жаніцца, — гаварылі нямецкія салдаты, пакідаў свае ўмацаванні кропкі ды ішлі бліжэй да прыездных, каб паглядзець на маладую, на яе падружак—маладых дзяўчат, на сватоў у белых ручніках праз плячо.

Усе падводы даехалі да цэрквы, акурат туды, дзе штаб асобага нямецкага атрада. Штабныя работнікі—палкоўнік, афіцэры і іх варта таксама вышлі паглядзець на рускае вяселле.

Шумам звяноў, гукамі гармонікаў, белымі вянкамі і рознакаляровымі істужкамі вяселле ашаламіла немцаў. Яны нават не заўважылі, што яно вельмі масавае, што ўпераважнай большасці маладых хлопцаў адтапырваецца вопратка ад гранат і аўтаматаў.

Нібы гром з яснага неба, грывнулі стрэлы. Гранатныя выбухі скаланулі зямлю, размяталі штабное памяшканне, штабныя партфелі з дакументамі.

Партызанскі ўдар быў такі маланкавы, раптоўны, што нямецкі гарнізон сілаю звыш сотні не змог супраціўляцца. Немцы, кінуўшы зброю, мітусіліся, блыталіся па дварах і вуліцах, а іх усюды касілі бязлітасныя кулі партызанскіх аўтаматаў, секлі асколкі гранат.

Гарнізон адборных фашысцкіх галаварэзаў быў разгромлен. Штаб і агнявыя кропкі іх разбіты.

А. ПЯТРОВІЧ.

Мінская обласць.



ВІСЕЛЬНЯ—АСНОВА «НОВАГА ПАРАДКУ» ГІТЛЕРА. АЛЕ НЕ УСТАЇЦЬ НЕМЧУРА ПЕРАД НАШАЙ СІЛАЙ. РУХНЕ ВІСЕЛЬНЯ, ЗАГІНЕ І «НОВЫ ПАРАДАК» ФАШЫСЦКІХ ЗАХОПНІКАЎ.

ХРОНІКА

У АКУПІРАВАНАЙ БЕЛАРУСІ

Новыя шыбеніцы. Страшэнныя 20 маладых любчанак гвалтам справы твораць гітлераўцы ў мястэчку Дрэтунь, Полацкага раёна. Яны сякуць людзей дубіцамі, запрагаюць іх у плуг, расстрэльваюць. На пляцу, супроць ваеннай камандатуры, устаноўлена новая шыбеніца. На ёй павешан 19-гадовы юнак, які ўпёр з фашысцкай катаргі на радзіму.

Могілка. Сад «Дынамо» ў Лепелі немцы ператварылі ў могілку. Замест прыгожых дрэў—рады крыжоў на нямецкіх магілах. Трупы замучаных савецкіх грамадзян акупанты звальваюць у ямы ў другім кутку сада.

Плата па заслугах. П'яніца і здраднік Нікалай Глістоўчанка з вёскі Вялікая Сігна (Віцебская обласць) выдаваў немцам савецкіх людзей, дапамагаў акупантам грабавіц насельніцтва. Здраднік паплаціўся жыццём. Куля народнага месціцы насцігла нягодніка ў той час, калі ён выконваў чарговае заданне акупантаў.

Прытон. У Любані нямецкія распуснікі адкрылі дом распусты. Гвалтаўнікі. Нядаўна ў вёску Вышадкі, Мехавіцкага раёна, прыбылі дзве роты нямецкіх салдат. Яны сабралі жанчын і загадалі ім прынесці масла, малако, яйкі. Збор быў назначан у садзе, каля царквы. Прышла гадавіна, другая, а прадуктаў ніхто не прынес. Разозлаваныя фашысцкія салдаты кінуліся ў хату, хапалі і жэрлі ўсё, што трапіла пад рукі. Затым яны сганялі жанчын у царкву і згвалілі іх. Адна калгасніца ўдарыла кулаком у твар нямецкаму афіцэру і крыкнула: «Сволач, звер!».

Бандыт збіў жанчыну і загадаў салдатам кінуць яе жывую ў агонь. Дзве 14-гадовыя дзяўчынкі—ахвяры гвалту—не вытрымалі ганьбы і пакончылі жыццё самагубствам.

ПАРТЫЗАНСКІЯ ЧАСТУШКІ

Прышоў немец па пасар
З аўтаматам у руках.
Куляй і гранатаю
Немца я пасватала.

Каля хаты клён і граб.
У хаце афіцэрскі штаб.
Я-ж той дом з заразаю
Падпаліла газам.

Будзе гітлерцам-ваякам
Па загрыўку, па спіне.
А вось Гітлеру-сабаку
Дык дастанецца ўдвойне!

Вецер вее ў полі чыстым,
Вецер холад прынясе.
Ох, мароз зімой фашыстаў
Пакалоціць, патрасе.

Ад мяцеліцы з траншэяў
Пабяжыць фашыст у дом.
Будзе холадна—сагрэем
Партызанскім аганьком.

КЛЮЕ!

Два старыя рыбакі
Зранку ходзяць ля ракі.
Рыба клонула ў Івана,
Афіцэр—у партызана.
Шчупака ўвабраў Іван,
Афіцэра—партызан.

ПРЫВІТАННІ СОВЕЦКАМУ СІАЮЗУ ў СУВЯЗІ З 25-Й ГАДАВІНАЙ КАСТРЫЧНІКА

НЬЮ-ЁРК. Вышаў спецыяльны нумар амерыканскага журнала «Сов'єт Раша тудэй», у якім апублікаваны прывітанні Савецкаму Саюзу ад амерыканскіх дзяржаўных дзеячаў, прадстаўнікоў навукі, культуры і мастацтва ў сувязі з 25-й гадавінай Вялікай Кастрычніцкай сацыялістычнай рэвалюцыі ў СССР. У сваім прывітанні жонка прэзідэнта ЗША Эліанора Рузвельт піша: «Усе сочаць за гераічнай рускай абаронай з глыбокім захапленнем і надзеяй, што доблесныя арміі атрымаюць перамогу, і што нарэшце сілы ўсіх аб'яднаных краін разгромаць сваіх агульных ворагаў».

ЛОНДАН. У сувязі з 25-й гадавінай Вялікай Кастрычніцкай сацыялістычнай рэвалюцыі ў СССР у лонданскае аддзяленне ТАСС наступіў рад прывітанняў Савецкаму Саюзу ад відных англійскіх дзяржаўных і грамадскіх дзеячаў, а таксама прадстаўнікоў навукі, літаратуры і мастацтва. Лорд Бівербрук піша: «Шлях афір і вытрымкі, так мужна пройдзены рускім народам, змяніў упершыню ход вайны і забяспечыў будучае чалавецтва. Як вялікае захапленне, якое мы адчуваем перад гэтым гераічным народам! Як вяліка наша імкненне ўсім мерамі і ўсімі сродкамі аказаць дапамогу барацьбе, якую ён вядзе!».

НАСТУПЛЕННЕ АНГЛІЙСКІХ ВОЙСК У ЕГІПЦЕ

Восьмая англійская армія прадаўжае наступленне. Актыўныя дзеянні адбываюцца на ўсім фронце. Генерал фон Штум, які замяняў Ромеля ў час яго паездкі ў Германію, забіты. Захоплены звыш 9.000 палонных, у тым ліку генерал фон Тома, Вялікія страты праціўніка забітымі і раненымі. Знішчана 260 германскіх італьянскіх танкаў і захоплены і знішчана не менш 270 гармат.

РЕДАКЦЫЙНАЯ КАЛЕГІЯ.
61740.

Стварэнне Надзвычайнай Дзяржаўнай Камісіі

па ўстанавленню і расследаванню злачынстваў нямецка-фашысцкіх захопнікаў

Прэзідыум Вярхоўнага Савета СССР стварыў Надзвычайную Дзяржаўную Камісію па ўстанавленню і расследаванню злачынстваў нямецка-фашысцкіх захопнікаў і іх саўдзельнікаў і прычыненай ім шкоды грамадзянам, калгасам, грамадскім арганізацыям, дзяржаўным прадпрыемствам і ўстановам СССР.

Надзвычайная Дзяржаўная Камісія па расследаванню злачынстваў нямецка-фашысцкіх захопнікаў збірае дакументальныя даныя, правярае і падрыхтоўвае ўсе матэрыялы аб злачынствах гітлераўцаў і матэрыяльнай шкодзе, прычыненай ім савецкім грамадзянам, калгасам і дзяржаве.

У саставе Камісіі: Н. М. Швернік (старшыня), акадэмік Н. Н. Бураўскі, акадэмік Б. Е. Ведзееў, В. С. Грызадубава, А. А. Жданаў, Нікалай — Мітрапаліт Кіеўскі і Галіцкі, акадэмік Т. Д. Лысенка, акадэмік Е. В. Тарле, А. Н. Талстой, акадэмік І. П. Трайнін.

Камісія будзе працаваць па аснове Палажэння, зацверджанага Саюзнаком СССР.

ВЕСТКІ З СОВЕЦКАЙ РАДЗІМЫ

ЗНАКОМІЛІ СОТНІ ТОН МЕТАЛА

Калектыў заводу, дзе дырэктарам тав. Юсім, выканаў кастрычніцкі план выпуску прадукцыі на 117 процантаў. За месяц эканомлена 500 тон метала.

КАСТРЫЧНІЦЫ ПАДАРУНАК

Нафтаперагонны завод імені Орджонікідзе 31 кастрычніка завяршыў гадавы план. З 1 лістапада завод дае дзяржаве многія тоны звышпланавай прадукцыі.



Завод, дзе дырэктарам тав. Майсееў, у дзень у дзень павышае выпуск мінаметаў і іншага ўзбраення.
НА ЗДЫМКУ: Тамара Карніловіч за зборкай мін.

СПАБОРНІЦТВА 200 ТЫСЯЧ ТРАКТАРЫСТАК

Звыш 200 тысяч трактарыстак краіны змагаюцца за першыства ў ўсесаюзным сацыялістычным спаборніцтве. У Копі АССР многія дзяўчаты селі за руль трактара ўсяго некалькі месяцаў назад і цяпер выконваюць па 2—3 нормы ў дзень.

ВЫКАНАН ПЛАН ЗДАЧЫ БАВОУНЫ

Па 28 цэнтнераў бавоўны-сырцу з кожнага гектара здаў дзяржаве калгас імені Тэльмана, Ташаўскай обласці. Калгас выканаў гадавы план здачы бавоўны. За час уборкі калгасніца-стаханука Огульджан Эсекава сабрала 9.500 кілограмаў бавоўны.

ПАДАРУНКІ АБОРОНЦАМ КАУКАЗА

Працоўныя Азербайджана адправілі абаронцам Каўказа каля 60 вагонаў святочных падарункаў, у тым ліку 12 вагонаў з цёплым адзеннем, 18 вагонаў садавіны і 6 вагонаў віна.